

Gunça

Category: Goşgular, Kitapcy
написано kitapcy | 22 января, 2025
Gunça

GUNÇA

Säheriň nurana ýuwulan ýüzün,
Görmekligem görenlere bagtdan.
Gülaby tagamly mylaýym sözüň,
Suw alan miwedir ter daragtdan.

Ir açylan gül dek ýalbyrap çyksaň,
Guba gazdan edalydyr ädimiň.
Mähriňi inderip, sen gülüp baksañ,
Bu dünýäde armany ýok adamyň.

Näziksiň,
Ezizsiň,
Ejiz dälsiň sen.
Kölgede ekilip, ösen gül kimin.
Keşbiňde görýärim dört

paslyň keşbin,

Seniň bilen Zemin dälmi bu Zemin?!

Uz keşde çekmäge ezber elleriň,
Täsin maşynlaryňam tilsimin tapar.
Zähmete beslenip geçen ýyllaryň,
Islese, kölleri derýaga salar.

On ýediň owsunjy humary ýeten,
Gözellik görküne kemen gatan sen.
Elbetde, hoş gylyk bahardan paýy,
Bolmaly şatlykdan ýükün tutan sen.

Nowbahar bakyşly,
Dürdäne huşly.
Bir bagt bagyny bezejek gunça,

Seniň kalbyň bolsa näçeräk joşly,
Meniň saňa söýgim möwç alar şonça.

* * *

Ata-ene ömrüň goşa söýesi,
Muňa mydam bil baglaýar adamzat.
Bardy-geldi bular birden synaýsa,
Bu ýagdaýa ynanmazam adamzat.

Meňkem şeýle boldy:
Pelegiň zährin
Eýýäm ençe ýola dadanam bolsam,
Boýnuma goýsa-da şeýle bolarny,
Oglan-oglanjyk däl adamam bolsam.

Hiç ynanyp bilmedim men bu işe,
Göýä ýalan ýaly ejem ýoklugy.
Başujuny saklap onlarça gije,
Bir gije giderdim uka saklygy.

Bu hata, meň üçin iň elhenç hata,
Ýada düşse ejir çekýän, gynalýan.
Enesiz dünýäde juwanlyk nirde,
Salym artýar,
Nurbat gowşap, könelyän.

Bir ýyl geçdi, indi şeksiz ynandym,
Ýitirip durmuşa ýakynlygymy.
Şu gün duýup galdym ýekeligimi,
Indi boýun aldym ýetimligimi.

Çoluk REJEBOW.

Goşgular